

سلسلہ  
موعظ حسنہ  
نمبر ۹۲

# صحبت مع کرامت



شیخ العرب عارف باللہ مجاز زمانہ حضرت اقدس مولانا شاہ حکیم محمد اختر صاحب رحمہ اللہ  
وَالْعَجْمَةُ عَارِفٌ بِاللَّهِ مُجَرِّدٌ زَمَانَهُ حَضْرَتٌ اَقْدَسُ مَوْلَانَا شَاهِ حَكِيمٌ مُحَمَّدٌ اَخْتَرٌ صَاحِبٌ

خانقاہ امدادیہ ایشرفیہ کلکتہ اقبال کراچی



سلسلہ موعظہ حسنہ نمبر ۹۲

# صحبتِ شیخ کی اہمیت

بِسْمِ اللّٰهِ الرَّحْمٰنِ الرَّحِیْمِ  
وَالْعَجْمَةُ عَارِفَاتٌ بِحَدِّ زَمَانِهِ

حضرت اقدس مولانا شاہ حکیم محمد سعید صاحب

حسب ہدایت و ارشاد

خلیفہ الامت حضرت اقدس مولانا شاہ حکیم محمد سعید صاحب

پہ فیض صحبت ابرار اور صحبت سے  
جو میں نشر کرتا ہوں خزانے تیرے کاروں کے

محبت تیرا صحبت ہے ثمر میں تیرے کاروں کے

## \* انتساب \*

\*  
 حکیم الذکر عارف غازی رحمۃ اللہ علیہ نے حضرت اقدس مولانا شاہ حکیم محمد شاہ صاحب رحمۃ اللہ علیہ کے ارشاد کے مطابق حضرت والا رحمۃ اللہ علیہ کی جملہ تصانیف و تالیفات

محل اشرف حضرت مولانا شاہ ابرار الحق صاحب رحمۃ اللہ علیہ

اور

\*  
 حضرت اقدس مولانا شاہ عبد الغنی صاحب رحمۃ اللہ علیہ

اور

\*  
 حضرت مولانا شاہ محمد احمد صاحب رحمۃ اللہ علیہ

کی

\*  
 صحبتوں کے فیوض و برکات کا مجموعہ ہیں

## ضروری تفصیل

- وعظ : صحبتِ شیخ کی اہمیت
- واعظ : عارف باللہ مجدد زمانہ حضرت مولانا شاہ حکیم محمد اختر صاحب رحمۃ اللہ علیہ
- تاریخ وعظ : ۲ شعبان المعظم ۱۴۰۹ھ مطابق ۱۱ مارچ ۱۹۸۹ء، بروز ہفتہ
- مقام : بیت المعارف، الہ آباد (یوپی، انڈیا)
- مرتب : حضرت سید عشرت جمیل میر صاحب مدظلہ (خلیفہ مجاز بیعت حضرت والا رحمۃ اللہ علیہ)
- تاریخ اشاعت : ۲ شعبان المعظم ۱۴۳۶ھ مطابق ۲۱ مئی ۲۰۱۵ء بروز جمعرات
- زیر اہتمام : شعبہ نشر و اشاعت، خانقاہ امدادیہ اشرفیہ، گلشن اقبال، بلاک ۲، کراچی
- پوسٹ بکس: 11182 رابطہ: +92.21.34972080، +92.316.7771051
- ای میل: [khanqah.ashrafia@gmail.com](mailto:khanqah.ashrafia@gmail.com)
- ناشر : کتب خانہ مظہری، گلشن اقبال، بلاک نمبر ۲، کراچی، پاکستان

### قارئین و محبین سے گزارش

خانقاہ امدادیہ اشرفیہ کراچی اپنی زیر نگرانی شیخ العرب والجمع عارف باللہ حضرت اقدس مولانا شاہ حکیم محمد اختر صاحب نور اللہ مرقدہ کی شایع کردہ تمام کتابوں کی ان کی طرف منسوب ہونے کی ضمانت دیتا ہے۔ خانقاہ امدادیہ اشرفیہ کی تحریری اجازت کے بغیر شایع ہونے والی کسی بھی تحریر کے مستند اور حضرت والا رحمۃ اللہ علیہ کی طرف منسوب ہونے کی ذمہ داری خانقاہ امدادیہ اشرفیہ کی نہیں۔

اس بات کی حتی الوسع کوشش کی جاتی ہے کہ شیخ العرب والجمع عارف باللہ مجدد زمانہ حضرت اقدس مولانا شاہ حکیم محمد اختر صاحب نور اللہ مرقدہ کی کتابوں کی طباعت اور پروف ریڈنگ معیاری ہو۔ الحمد للہ! اس کام کی نگرانی کے لیے خانقاہ امدادیہ اشرفیہ کے شعبہ نشر و اشاعت میں مختلف علماء اور ماہرین دینی جذبے اور لگن کے ساتھ اپنی خدمات سرانجام دے رہے ہیں۔ اس کے باوجود کوئی غلطی نظر آئے تو آزرہ کرم مطلع فرمائیں تاکہ آئندہ اشاعت میں درست ہو کر آپ کے لیے صدقہ جاریہ ہو سکے۔

(مولانا) محمد اسماعیل

نمبرہ و خلیفہ مجاز بیعت حضرت والا رحمۃ اللہ علیہ  
ناظم شعبہ نشر و اشاعت، خانقاہ امدادیہ اشرفیہ

## عنوانات

- ۵..... ضروریاتِ دین کا سیکھنا فرض ہے
- ۶..... آیت شریفہ میں اہل ذکر سے مراد علماء ہیں
- ۶..... اہل علم کو اہل ذکر سے کیوں تعبیر کیا
- ۷..... علماء کی ناقدری کی وجہ
- ۸..... نفع کامل کے لیے صحبتِ شیخ میں تسلسلِ ضروری ہے
- ۹..... کشف و کرامات لوازمِ ولایت میں سے نہیں
- ۱۰..... گناہوں کے ساتھ نسبت مع اللہ کا چراغ روشن نہیں ہو سکتا
- ۱۱..... متقین کے لیے حق تعالیٰ کی بشارتیں
- ۱۲..... سرورِ عالم صلی اللہ علیہ وسلم کا پانچ سینکڑ کا وعظ
- ۱۲..... لا الہ الا اللہ کی تسبیح پڑھنے پر دو انعامات کی بشارت
- ۱۳..... تفکراتِ دنیویہ سے نجات کی دعا
- ۱۴..... قیامت کے دن آسان حساب کی دعا
- ۱۵..... صحبتِ شیخ میں رہنے کی مدت
- ۱۵..... شریعت پر عمل کے لیے ہمتِ مردانہ چاہیے
- ۱۷..... جمہوریت کا بودہ پن
- ۱۷..... حضور صلی اللہ علیہ وسلم کا نو سینکڑ کا وعظ
- ۱۹..... رضا بالقضاء سے دل پُر سکون رہتا ہے
- ۲۰..... اللہ تعالیٰ کے نام کی لذت اللہ والوں سے ملے گی
- ۲۱..... زُرْ غَيْبًا تَزِدُّ حُبًّا حدیثِ پاک کی شرح
- ۲۳..... شکر پر ذکر کے تقدّم کی وجہ
- ۲۳..... ذکرِ خالق اور فکرِ مخلوق کے لیے ہے
- ۲۵..... اللہ والوں کی عظمت میں کمی کا سبب اللہ تعالیٰ کی عظمت میں کمی ہے
- ۲۷..... اللہ تعالیٰ کی محبت کائنات کی ہر شے پر غالب ہونی چاہیے
- ۲۹..... اللہ والوں کے پاس بیٹھنا اللہ تعالیٰ کے پاس بیٹھنا ہے
- ۳۰..... حق تعالیٰ کے قربِ خاص سے محرومی کا سبب

# صحبتِ شیخ کی اہمیت

نَحْمَدُهُ وَنُصَلِّي عَلَى رَسُولِهِ الْكَرِيمِ

## ضروریاتِ دین کا سیکھنا فرض ہے

آج ایک اہم بات یہ بتانا ہے کہ دین کے ضروری مسائل کا سیکھنا ہر مسلمان پر فرض ہے مثلاً چار رکعات والے فرضوں میں پہلی دو رکعات میں فاتحہ کے بعد سورت ملاتے ہیں اور آخری دو رکعات میں نہیں ملاتے جبکہ چار رکعات والی سنتوں میں ہر رکعت میں فاتحہ کے بعد سورت ملاتے ہیں۔ اب ایک شخص نے ظہر کی چار سنتیں ہمیشہ ایسی پڑھیں کہ پہلی دو رکعات میں فاتحہ کے بعد سورت ملاتا تھا اور دو میں سورت نہیں ملاتا تھا۔ حضرت مولانا شاہ ابرار الحق صاحب نے فرمایا کہ ایک مرتبہ اس بستی میں ایک عالم آئے، انہوں نے بیان کیا کہ چار سنتوں کی چاروں رکعات میں فاتحہ کے بعد سورت پڑھنا ضروری ہے۔ اب وہ بڑھا جس نے ساٹھ سال تک غلط نماز پڑھی تھی سر پکڑ کر رونا شروع ہو گیا، عالم صاحب نے پوچھا کہ بھئی کیوں رو رہے ہو؟ اس نے کہا کہ ساٹھ سال کی عبادت ضائع ہو گئی، صحیح مسئلہ آج معلوم ہوا۔ اسی لیے اللہ سبحانہ و تعالیٰ فرماتے ہیں:

فَسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ ﴿۱۰۱﴾

اگر تم **لَا تَعْلَمُونَ** ہو تو **يَعْلَمُونَ** کے پاس کیوں نہیں جاتے، جب تم کو علم نہیں ہے تو علماء سے پوچھو۔ ابھی اگر جائیداد لکھوانی ہو یا کوئی مکان لینا ہو پھر تو آپ بہت اچھا وکیل تلاش کرتے ہیں اور اس سے کہتے بھی ہیں کہ وکیل صاحب ذرا اس میں ایک لفظ ایسا ڈال دیجیے کہ آئندہ میری پراپرٹی یعنی جائیداد میں کوئی گڑبڑی نہ ہو، مگر جنت کی جائیداد لینے کے لیے کچھ



نہیں کرتے۔ ادھر ادھر سے سن کر ٹوٹی پھوٹی نماز پڑھ لی، غیر عالم سے دین کے مسئلے پوچھ لیے۔ ارے بھی! دین کے مسائل علماء سے پوچھو، بہشتی زیور پڑھو اور ایک کتاب آئینہ نماز مفتی سعید احمد صاحب سہارنپوری رحمۃ اللہ علیہ کی ہے اس کے مطابق اگر کوئی نماز پڑھ لے تو ان شاء اللہ تعالیٰ بالکل سنت کے مطابق نماز ادا ہو جائے گی۔

## آیت شریفہ میں اہل ذکر سے مراد علماء ہیں

تو آیت **فَسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ** میں اہل ذکر سے کیا مراد ہے؟ حضرت شاہ عبدالغنی صاحب رحمۃ اللہ علیہ فرماتے تھے کہ اہل ذکر سے مراد علماء ہیں۔ اب آپ کہیں گے کہ مجھے کسی مستند کتاب کا حوالہ دو، تو حوالہ بھی دیتا ہوں۔ علامہ آلوسی سید محمود بغدادی رحمۃ اللہ علیہ کی تفسیر روح المعانی دنیا میں سب سے بڑی اور قابل اعتماد تفسیر ہے جس کی تعریف علامہ نور شاہ کشمیری رحمۃ اللہ علیہ بھی فرمایا کرتے تھے اور حکیم الامت تھانوی رحمۃ اللہ علیہ نے اپنی تفسیر بیان القرآن میں تقریباً بارہ آنہ علم تفسیر روح المعانی سے لیا ہے۔ تو صاحب روح المعانی فرماتے ہیں: **الْمُرَادُ بِأَهْلِ الذِّكْرِ الْعُلَمَاءُ بِأَخْبَارِ الْأُمَمِ السَّالِفَةِ** اہل ذکر سے مراد علماء ہیں۔

## اہل علم کو اہل ذکر سے کیوں تعبیر کیا؟

لیکن اللہ تعالیٰ نے اہل علم کو اہل ذکر سے کیوں تعبیر کیا، یہاں اہل علم کیوں نہیں نازل فرمایا؟ شاہ عبدالغنی صاحب رحمۃ اللہ علیہ نے یہ نکتہ بیان فرمایا کہ علماء اصل میں وہ ہیں جن پر اللہ کی یاد غالب ہو، اسی لیے اللہ تعالیٰ نے ان کو اہل ذکر سے تعبیر کر کے قیامت تک کے مولویوں اور علماء کو غیرت دلائی ہے کہ ایسا نہ ہو کہ تم خالی علم حاصل کرنے میں مشغول رہو اور پڑھنے پڑھانے میں ہماری یاد سے غافل ہو جاؤ، لہذا ہم تمہارا نام ہی اہل ذکر کیے دیتے ہیں تاکہ تمہیں شرم آئے کہ ہمارا نام اللہ نے اہل ذکر فرمایا اور ہم ذکر سے غافل ہو جائیں، اس لیے کہ علماء میں جتنی روحانیت ہوگی امت کو اتنا ہی فیض ہوگا۔



## علماء کی ناقدری کی وجہ

اس زمانے میں علماء کی تعداد تو بڑھ گئی لیکن وہ روحانیت، وہ اخلاص، وہ درد بھر ادل اور اللہ تعالیٰ کی محبت کا وہ کیف کم ہو گیا جس کی مثال میں یہ دیتا ہوں کہ جیسے رس گُلّہ میں اگر رس نہ ہو تو اسے کوئی کھائے گا؟ اب میں ذرا آپ کو رس گُلّہ کی لغت بھی بتا دوں، اس فقیر سے رس گُلّہ کی تحقیق لغت سینے! رس گُلّہ اصل میں گولائے رس تھا اضافت کے ساتھ پھر اس اضافت کو مقلوب کیا گیا تو رس گولابن گیا پھر اور بگڑا تو رس گُلّہ بن گیا، آپ تو جانتے ہیں کہ عوام باتوں باتوں میں ہر چیز کو بگاڑ دیتے ہیں۔ تو ایک شخص نے رس گُلّہ خرید اور اس میں سے سارا رس نکال لیا، اب خالی گولاباتی رہ گیا، جب رس گُلّہ سے رس نکل گیا تو خالی گولابچا، اب اگر کسی کو گولابچا پیش کیا جائے گا تو جو کھائے گا وہ کہے گا کہ۔

بہت شور سنتے تھے پہلو میں دل کا

جو چیرا تو ایک قطرہ خوں بھی نہ نکلا

یعنی کیا رس گُلّہ رس گُلّہ کرتے ہو اس میں تو ایک قطرہ بھی رس نہیں ہے۔ دوستو! آج یہی بات ہے کہ ہمارے اندر اس کی کمی ہو گئی، علمائے دین میں اللہ تعالیٰ کی محبت کے رس کی کمی ہو گئی، اسی لیے آج امت کہتی ہے کہ صاحب مولویوں کی بات میں کچھ مزہ نہیں ہے لیکن جب کوئی رس والا مولوی مل جائے گا پھر اتنا مزہ آئے گا کہ مت پوچھو۔

زمانہ بڑے غور سے سن رہا تھا

ہم ہی تھک گئے داستاں کہتے کہتے

آپ بولتے بولتے تھک جائیں گے لیکن لوگ کہیں گے کہ اور سنائیے۔

رس پر مجھے ایک واقعہ یاد آ گیا۔ ہمارے ایک ڈاکٹر دوست پھولپور میں میڈیکل افسر تھے، انہوں نے بتایا کہ جب میں الہ آباد میڈیکل کالج میں پڑھتا تھا تو میری اماں نے دو مہینے کے لیے میرے لیے بہت عمدہ خستہ بنا کر دیا۔ آدمی جب اسکول جاتا ہے تو ماں باپ بے چارے خیال کرتے ہیں کہ میرا بیٹا پردیس میں ہے خستہ سے ناشتہ کر لیا کرے گا۔ لیکن طلبہ کو تو آپ





جانتے ہیں اور خاص کر کالج کے طلبہ کہ کیسے شیطان ہوتے ہیں، لیکن ان میں نیک طلبہ بھی ہوتے ہیں ورنہ تو کوئی کہے گا کہ سب کیسے شیطان ہو گئے، جو تبلیغی جماعت میں لگے ہیں یا اللہ والوں سے تعلق رکھتے ہیں وہ بھی اللہ والے ہوتے ہیں مگر ان کی اکثریت شرارتی ہوتی ہے لہذا طلبہ ان کا تالا توڑ کر سارا خستہ اڑا گئے۔ اب جو ڈاکٹر صاحب نے اپنا بکسہ کھولا تو ایک خستہ بھی نہیں تھا، بس ان کو بہت صدمہ ہوا کہ میری ماں نے کتنی محنت سے پکایا تھا، میں دو مہینے تک کھاتا لیکن میرے ساتھیوں نے میرا سارا خستہ اڑا دیا، تو انہوں نے سوچا کہ میں ابھی ان سے خستہ نکھواتا ہوں لہذا وہ جمال گوٹے کا تیل اور دو تین کلو گلاب جامن لے آئے اور ہر گلاب جامن میں انجکشن سے ایک ایک قطرہ جمال گونا ڈال دیا، گلاب جامن کا میٹیریل اور ساخت ایسی ہوتی ہے کہ اگر کوئی انجکشن ڈال کے نکال لے تو انجکشن کی سوئی کا کوئی نشان نہیں رہتا، تو انہوں نے اپنے بکسے میں تالا لگایا اور اس کے بعد وہاں سے ذرا دور کو چلے گئے اور انتظار کرنے لگے کہ کب یہ کم بخت میرا تالا توڑیں اور گلاب جامن کھائیں، ابھی ان سے خستہ نکھواتا ہوں۔ اب جناب جب کالج کے لڑکوں نے دیکھا کہ آہا! آج تو خستہ سے بھی عمدہ چیز آئی ہے تو سب نے تالا توڑا اور ساری گلاب جامن اڑا دی کیوں کہ منہ کو حرام لگ گیا تھا۔ اب آدھے گھنٹے کے بعد ان سب کے پیٹ میں مروڑے شروع ہو گئے۔

## نفع کامل کے لیے صحبتِ شیخ میں تسلسل ضروری ہے

خیر یہ بات تو درمیان میں آگئی، میں یہ عرض کر رہا تھا کہ میرے شیخ شاہ عبدالغنی صاحب رحمۃ اللہ علیہ فرماتے تھے کہ جب کوئی غیر عالم اللہ اللہ کرتا ہے، سلوک طے کرتا ہے تو وہ صاحبِ نسبت ہو جاتا ہے، اللہ والا ہو جاتا ہے اور صاحبِ نور ہو جاتا ہے لیکن جب عالم اس راستے میں آتا ہے، کسی بزرگ سے تعلق کر کے اللہ اللہ کرتا ہے، ذکر کرتا ہے، اپنے امراض اور رذائل کا علاج کرتا ہے تو نورِ علیٰ نور ہو جاتا ہے علم کا نور اور عمل کا نور، اور حضرت تھانوی رحمۃ اللہ علیہ فرماتے ہیں کہ بعض لوگ صحبت کے معنی یہ سمجھتے ہیں کہ مہینے دو مہینے میں دو تین دن کے لیے کسی اللہ والے کے پاس گئے اور چلے آئے حالانکہ صحبت میں تسلسل ہونا چاہیے جیسے اگر آپ کو مرغی کے انڈوں سے بچہ نکالنا ہے تو اکیس دن مسلسل وہ انڈے مرغی کے



پروں میں رکھے جاتے ہیں، اگر مرغی کے نیچے تین دن انڈے رکھے پھر تین دن نکال دیے، پھر تین دن رکھ دیے تو کیا چوزہ نکلے گا؟ اگر تسلسل نہیں رہے گا تو حیات نہیں آئے گی، انڈے میں بچے نہیں پیدا ہوں گے، یہ تسلسل ضروری ہے، ایسے ہی حیاتِ روحانی کے لیے ہمارے اکابر پہلے زمانے میں دو سال تک اپنے شیخ کے پاس رہتے تھے، بعد میں حاجی امداد اللہ صاحب مہاجر کی رحمۃ اللہ علیہ نے چھ مہینے کر دیے پھر حضرت حکیم الامت تھانوی رحمۃ اللہ علیہ کو رحم آیا کہ اب ہمتیں کمزور ہو گئیں تو بھی چالیس دن میں ان کا کام ہو جائے۔

یہ آپ کے سامنے اختر جو خطاب کر رہا ہے جب شاہ عبدالغنی صاحب پھولپوری اعظم گڑھی رحمۃ اللہ علیہ سے میں نے پہلی ملاقات کی تو پہلی ہی ملاقات میں اپنے شیخ کے یہاں میں نے چالیس دن لگائے اور آپ ہی کے الہ آباد کے طیبہ کالج سے اختر نے طب کیا ہے، یہ اختر جو آپ سے بیان کر رہا ہے الہ آباد میں حسن منزل میں رہتا تھا اور حسن منزل سے ہمت گنج اور خسرو باغ ہوتے ہوئے تین سال تک طیبہ کالج میں میرا آنا جانا تھا۔ میں یہ اس لیے بتا رہا ہوں کہ آپ مجھے بھی تھوڑا سا الہ آبادی سمجھیے، اجنبی نہ سمجھیے، میں نے یہاں کے امرود بھی بہت کھائے ہیں۔

## کشف و کرامات لوازم ولایت میں سے نہیں

خیر اللہ تعالیٰ نے مجھے اپنے شیخ کے پاس چالیس دن لگانے کی جو توفیق دی تو جو انی کے وہ چالیس دن اتنا کام آئے کہ اس کے بعد میں جب علی گڑھ گیا تو وہاں کے کالج اور یونیورسٹی کے لڑکوں سے کبھی مرعوب نہیں ہوا، اللہ کا شکر ہے کہ اپنا نماز روزہ نہیں چھوڑا، کسی سے مرعوب ہو کر یہ نہیں کیا کہ کالج کے لڑکوں کو دیکھ کر شکل بدل دی، داڑھی کٹا دی یا کرتا چھوٹا کر لیا غرض کسی کا اثر نہیں ہوا اور وہ چلہ بڑا کام آیا۔ تو چالیس دن مسلسل کسی اللہ والے کے یہاں لگاؤ، ایک سیکنڈ کی کمی نہ کرو اور وہاں اخلاص کے ساتھ رہو، نہ وہاں کشف و کرامت چاہو، نہ وہاں ہو اپر اٹنے کی خواہش کرو، نہ وہاں بغیر کشتی کے پانی پر چلنے کا انتظار کرو، کشف و کرامت سب غیر اللہ ہے، یہ لوازم ولایت میں سے نہیں ہے۔

ایک شخص حضرت جنید بغدادی رحمۃ اللہ علیہ کے یہاں دس سال رہا، ایک دن اس



نے کہا کہ میں جا رہا ہوں، میں نے آپ کے اندر کوئی کرامت نہیں پائی۔ حضرت جنید بغدادی نے فرمایا کہ یہ بتاؤ کہ دس سال تک تم نے میرا کوئی کام خلاف شریعت اور خلاف سنت پایا؟ اس نے کہا کہ حضور! دس سال تک آپ کا کوئی کام خلاف شریعت و سنت نہیں دیکھا، آپ نے فرمایا کہ ہائے! جس جنید نے دس سال تک اپنے مالک کو ایک لمحے کے لیے بھی ناراض نہیں کیا اس سے بڑھ کر ظالم تو کیا کرامت چاہتا ہے۔

اسی لیے ملا علی قاری محدث عظیم فرماتے ہیں کہ **الْإِسْتِقَامَةُ فَوْقَ أَلْفِ كَرَامَةٍ**<sup>۳</sup> استقامت ایک ہزار کرامت سے افضل ہے۔ دین پر قائم رہنا اور سنت پر قائم رہنا اور اپنے مالک کو ناراض نہ کرنا یہ اصل چیز ہے۔ لہذا اخلاص کے ساتھ کسی اللہ والے کے پاس چالیس دن کے لیے جائے اور کچھ وظیفہ، کچھ اللہ کرنا شروع کر دے، اس کا فائدہ یہ ہو گا کہ اس کی زبان میں اللہ تعالیٰ اثر عطا فرمائیں گے اور وہ گناہوں سے بچے گا یعنی جب اس کے اندر تقویٰ آجائے گا پھر اللہ کا ذکر بھی کام دے گا۔

## گناہوں کے ساتھ نسبت مع اللہ کا چراغ روشن نہیں ہو سکتا

اگر محمد علی کلمے انٹرنیشنل باکسر آپ کے شہر میں آجائے اور آپ اس کو اکیس مرغیوں کا سوپ پلائیں اور اکیاون انڈے بھی کھلائیں مگر تھوڑا سا زہر بھی کھلا دیں تو وہ باکسنگ کر سکے گا؟ ایسے ہی بعض لوگ ذکر و تلاوت تو خوب کرتے ہیں مگر گناہ نہیں چھوڑتے، سینما بھی دیکھتے ہیں، ٹی وی کے پروگرام میں عورتوں کو بھی دیکھتے ہیں اور عورتیں مردوں کو دیکھتی ہیں، اسی طریقے سے جھوٹ بھی بولتے ہیں، مسلمانوں کی غیبت بھی کرتے ہیں، حلال حرام کی بھی تمیز نہیں کرتے، جماعت سے نماز کا اہتمام نہیں کرتے، تو ان چیزوں سے، نافرمانی کے زہر کی وجہ سے نسبت مع اللہ کا چراغ بجھتا چلا جاتا ہے۔

جیسے مولانا رومی فرماتے ہیں کہ ایک چور کسی کے گھر میں داخل ہوا، اس گھر والے چقماق پتھر سے آگ جلا کر تھے، پہلے زمانے میں چراغ جلانے کے لیے ماچس کہاں تھی



لہذا چقماق پتھر کو آپس میں رگڑ کر اس سے آگ جلایا کرتے تھے۔ تو جب گھر کے مالک نے چقماق پتھر کو رگڑ کر دیکھنا چاہا کہ چور کدھر ہے تو وہ چور ایسا ہوشیار تھا کہ جیسے ہی وہ پتھر کو رگڑتا اور روشنی ہوتی تو چور فوراً اس پر انگلی رکھ دیتا تھا اور پھر اندھیرے میں اپنا کام شروع کر دیتا تھا۔ اسی طرح شیطان بھی یہ کوشش کرتا ہے کہ جب اشراق، اڈابین، تہجد سے آدمی کے دل میں کچھ نور پیدا ہوا تو کوئی گناہ کر کے اس پر انگلی رکھ دیتا ہے تاکہ یہ نور تام نہ ہونے پائے اور اس کو **رَبَّنَا آتِنَا نُورًا** کا مقام نہ مل جائے۔

## متقین کے لیے حق تعالیٰ کی بشارتیں

تو دوستو! گناہوں کا چھوڑنا، اللہ کا ذکر کرنا اور اہل اللہ کی صحبت اگر مل جائے تو سارے طلبہ کو خوشخبری سناتا ہوں کہ ان شاء اللہ آپ روئے زمین پر کہیں پیٹ کے لیے پریشان نہیں ہوں گے۔ بتائیے! کیا آپ اپنے دوستوں کو ذلیل و پریشان دیکھ سکتے ہیں؟ تو اللہ تعالیٰ فرماتے ہیں:

**وَاللَّهُ وَلِيُّ الْمُتَّقِينَ**

جو تقویٰ سے رہتا ہے اس کو میں اپنا ولی بنا لیتا ہوں

**وَمَنْ يَتَّقِ اللَّهَ يَجْعَلْ لَهُ مَخْرَجًا**

اور میں ہمیشہ اپنے اولیاء کو جو متقی ہوتے ہیں ان کو مصیبت سے نکالتا رہتا ہوں

**وَيَرْزُقْهُ مِنْ حَيْثُ لَا يَحْتَسِبُ**

اور ان کو وہاں سے روزی پہنچاتا ہوں جہاں ان کا گمان بھی نہیں ہوتا

**وَمَنْ يَتَّقِ اللَّهَ يَجْعَلْ لَهُ مِنْ أَمْرِهِ يُسْرًا**

اور ان کے کام کو بھی آسان کر دیتا ہوں

۱۵ التحريم: ۸

۱۶ الجاثية: ۱۹

۱۷ الطلاق: ۲

۱۸ الطلاق: ۳

۱۹ الطلاق: ۴



## إِنْ تَتَّقُوا اللَّهَ يَجْعَلْ لَكُمْ فُرْقَانًا

اور اللہ سے ڈرنے کا ایک انعام یہ بھی ہے کہ اللہ سے ایک نور عطا کرتا ہے جس سے حق و باطل کی تمیز بھی ہو جاتی ہے۔

## سرورِ عالم صلی اللہ علیہ وسلم کا پانچ سیکنڈ کا وعظ

اب میں آپ کو نو سیکنڈ کا وعظ سنارہا ہوں، کل کا وعظ پانچ سیکنڈ کا تھا، کل آپ نہیں تھے لہذا آپ کی خاطر سے دوبارہ عبارت پڑھ لیتا ہوں۔ الفاظِ نبوت کو غور سے سنا کر و کیوں کہ یہ نورِ نبوت کے کیپسول ہیں، ہر لفظِ نبوت حضور صلی اللہ علیہ وسلم کے نور کا کیپسول ہوتا ہے بہت ہی محبت سے سنیے گویا حضور صلی اللہ علیہ وسلم سنارہے ہوں، چودہ سو برس پہلے جو الفاظِ نبوت مسجدِ نبوی میں منبرِ رسول سے نثر ہوئے تھے وہی الفاظِ میری زبان آپ کو سنارہی ہے، لہذا پانچ سیکنڈ کا وعظ سنیے:

## أَمْلِكْ عَلَيْكَ لِسَانَكَ وَ لَيْسَعَكَ بَيْتَكَ وَ أَبَاكَ عَلَى خَطِيئَتِكَ

اگر کسی کے پاس سیکنڈ والی گھڑی ہو تو دیکھ لو کہ ٹھیک پانچ سیکنڈ لگے ہیں۔ تو اس حدیثِ پاک میں ہے کہ اپنی زبان کو قابو میں رکھو، ماں باپ سے نہ لڑو، بزرگوں سے بے ادبی نہ کرو، زبان کو قابو میں رکھو، کسی کو گالی مت دو، مالکانہ تصرف سے اپنی زبان کو اپنا غلام بنا کے رکھو۔ نمبر دو۔ اپنے گھر کو وسیع کر لو اپنی عبادات سے یعنی گھر میں بھی خوب نقلی عبادات کرو، گھر کو قبرستان نہ بناؤ، تھوڑی دیر تلاوت کر لیا کرو، اللہ اللہ کر لیا کرو، ایک تسبیح لَا إِلَهَ إِلَّا اللَّهُ کی پڑھ لی تاکہ جان کلمہ لَا إِلَهَ إِلَّا اللَّهُ پر نکلے۔

## لَا إِلَهَ إِلَّا اللَّهُ کی تسبیح پڑھنے پر دو انعامات کی بشارت

جو روزانہ لَا إِلَهَ إِلَّا اللَّهُ کی تسبیح پڑھے گا تو اس کو دو انعام ملیں گے: ایک انعام تو



حدیثِ پاک میں آتا ہے کہ اس کا چہرہ قیامت کے دن چاند کی طرح روشن ہو گا اور جب اللہ تعالیٰ فیصلہ کر لیں گے کہ ہمیں اس بندے کا منہ چاند کی طرح اُجالا کرنا ہے تو وہ منہ اُجالا کرنے والے اعمال کی توفیق بھی دے دیں گے اور منہ کالا کرنے والے اعمال سے حفاظت بھی نصیب فرمائیں گے لہذا روزانہ ایک تسبیح **لَا إِلَهَ إِلَّا اللَّهُ** کی پڑھ لیا کرو۔ اور حدیثِ پاک میں آتا ہے کہ **لَا إِلَهَ إِلَّا اللَّهُ** اور اللہ تعالیٰ میں کوئی حجاب نہیں ہے، **لَا إِلَهَ إِلَّا اللَّهُ** ساتوں آسمان کو عبور کر کے عرشِ اعظم پر جا کر اللہ تعالیٰ سے ملتی ہے۔ مشکوٰۃ شریف کی روایت ہے:

**لَا إِلَهَ إِلَّا اللَّهُ لَيْسَ لَهَا حِجَابٌ دُونَ اللَّهِ**

یعنی **لَا إِلَهَ إِلَّا اللَّهُ** میں اور اللہ میں کوئی پردہ نہیں ہے۔ ارے ہم دور ہیں تو اپنی **لَا إِلَهَ إِلَّا اللَّهُ** وہاں بھیج دیں۔ ارے دوستو! ان سے ملنے کو بہانہ چاہیے تو اللہ تعالیٰ سے ملاقات ہو گئی کہ نہیں کہ ہماری **لَا إِلَهَ إِلَّا اللَّهُ** اللہ سے جا کر مل آئی۔ اور جب **لَا إِلَهَ إِلَّا اللَّهُ** کہو تو یہ تصور کرو کہ دل سے غیر اللہ نکل گیا اور جب **لَا إِلَهَ إِلَّا اللَّهُ** کہو تو سمجھ لو کہ عرشِ اعظم سے میرے قلب میں اللہ کا نور آرہا ہے۔

حاجی امداد اللہ صاحب رحمۃ اللہ علیہ نے ضیاء القلوب میں لکھا ہے کہ جب **لَا إِلَهَ إِلَّا اللَّهُ** کہو تو یہ تصور کرو کہ نور کا ایک ستون ہمارے قلب میں آرہا ہے اور دل میں چاندی کے پانی سے اللہ کا نام لکھ گیا اور آٹھ دس **لَا إِلَهَ إِلَّا اللَّهُ** کے بعد **مُحَمَّدٌ رَسُولُ اللَّهِ صَلَّى اللَّهُ عَلَيْهِ وَسَلَّمَ** کہہ کر کلمہ پورا کر لیا۔ دوستو! ایک تسبیح پڑھنا کتنا مختصر کام ہے، اللہ تعالیٰ روزانہ چودہ سو چالیس منٹ زندگی دے رہے ہیں، چوبیس گھنٹے کا دن اور رات ہوتی ہے اور ساٹھ منٹ کا ایک گھنٹہ ہوتا ہے، ساٹھ کو چوبیس سے ضرب دیجیے کتنے منٹ بنے؟ چودہ سو چالیس منٹ۔ میں پہلے ہی سے ضرب تقسیم لگا کے بیٹھا ہوں تاکہ آپ کو زحمت نہ ہو۔

## تفکراتِ دنیویہ سے نجات کی دعا

ایک چیز اور عرض کر دوں کہیں بھول نہ جاؤں۔ عموماً انسان کو پانچ چیزوں کی فکر

۱۔ جامع الترمذی: ۱۹/۲، باب بعد بیان باب عقد التسمیۃ بالیوم ایچ ایم سعید۔ ذکرہ بلفظ دون اللہ حجاب۔

مشکوٰۃ المصابیح: ۲۷۲/۲ (۲۳۱۳)۔ باب ثواب التسمیۃ والتحمید، المكتبة الامدادیة، ملتان



ہوتی ہے، ایک تو یہ کہ کہیں ہمارے دین کو نقصان نہ پہنچ جائے، دوسرا یہ کہ ہماری جان کو کہیں کینسر نہ ہو جائے، السر نہ ہو جائے، ٹی بی نہ ہو جائے، دمہ نہ ہو جائے، گھٹیانہ ہو جائے، فالج نہ ہو جائے اور تیسری فکریہ کہ میری اولاد بیمار نہ ہو جائے، کہیں اس کا ایکسیڈنٹ نہ ہو جائے، کہیں اس کی نوکری نہ چھوٹ جائے اور چوتھی فکر اہل و عیال خاندان والوں کی ہوتی ہے اور پانچویں فکریہ ہوتی ہے کہ کہیں میرا مال نہ کم ہو جائے۔ ایک صحابی نے حضور صلی اللہ علیہ وسلم سے یہی پانچ غم بیان کیے، یہ حدیث کنز العمال میں موجود ہے، آپ نے فرمایا کہ تم یہ دعا پڑھ لیا کرو ان شاء اللہ ان پانچوں غموں سے بے فکر رہو گے۔ ان صحابی نے کچھ دن پڑھ کر آکے بتایا کہ یا رسول اللہ (صلی اللہ علیہ وسلم)! جب سے میں نے یہ وظیفہ پڑھنا شروع کیا ہے میرا قلب ان پانچوں غموں سے آزاد ہو کر بالکل چین و سکون سے رہتا ہے۔ اب آپ وہ وظیفہ بھی سیکھ لیجیے اور تین دفعہ میرے ساتھ پڑھ بھی لیجیے۔ وہ دعا ہے **بِسْمِ اللّٰهِ عَلٰی دِیْنِیْ وَنَفْسِیْ** **وَوَلَدِیْ وَ اَهْلِیْ وَ مَالِیْ** <sup>۱۷</sup> اس دعا کو روزانہ تین دفعہ پڑھنا چاہیے۔

## قیامت کے دن آسان حساب کی دعا

حضور صلی اللہ علیہ وسلم نے ایک دعا اور سکھائی:

**اَللّٰهُمَّ حَاسِبْنِیْ حِسَابًا یَّسِیْرًا** <sup>۱۸</sup>

اے اللہ! قیامت کے دن میرا حساب آسان لینا

ہماری ماں، آپ صلی اللہ علیہ وسلم کی بیوی اور صدیق اکبر کی بیٹی حضرت عائشہ صدیقہ رضی اللہ عنہا نے حضور صلی اللہ علیہ وسلم سے پوچھا کہ اس دعائے نبوت کی شرح فرمائیے کہ آسان حساب کیسے لیا جائے گا؟ تو آپ صلی اللہ علیہ وسلم نے فرمایا اس کی شرح یہ ہے کہ اللہ تعالیٰ قیامت کے دن ہمارے نامہ اعمال کو سامنے رکھیں، ایک نظر دیکھیں، بس اور کچھ نہ پوچھیں اور کہیں کہ جاؤ جنت میں، یہ نہ پوچھیں کہ نماز کتنی پڑھی تھی اور پڑھی تھی تو کیسی پڑھی تھی بس اللہ پاک کچھ نہ پوچھیں اور کہیں کہ جاؤ جنت میں۔ لہذا دو سنتوں! یہ دعا بھی مانگا کرو۔

<sup>۱۷</sup> کنز العمال: ۱۲/۲ (۳۵۰۶)، فصل فی جوامع الادعیۃ، مؤسسۃ الرسالۃ

<sup>۱۸</sup> کنز العمال: ۱۲/۲ (۳۸۱۳)، فصل فی جوامع الادعیۃ، مؤسسۃ الرسالۃ



## صحبتِ شیخ میں رہنے کی مدت

جب یہ آیت نازل ہوئی کہ اے ایمان والو! اللہ والوں کے ساتھ رہو **كُونُوا مَعَ الصَّادِقِينَ** <sup>۱۹</sup> تو اس کی تفسیر میں علامہ آلوسی رحمۃ اللہ علیہ نے فرمایا کہ بھی اللہ والوں کے ساتھ کتنا رہو؟ آخر رہنے کی کوئی مقدار تو ہوگی۔ تو فرمایا **حَايَطُوهُمْ لِيَتَكُونُوا مِثْلَهُمْ** <sup>۲۰</sup> اتنا رہو کہ تم بھی اُن ہی جیسے ہو جاؤ۔

دیکھیے مرغی کا چھوٹا سا بچہ پیدا ہو اور فوراً مرغی کے پاس سے بھاگ جائے تو بلی کھا جائے گی یا نہیں؟ جب تک بچہ مرغی کے برابر نہ ہو جائے مرغی کے پر میں رہے اور اسی کے ساتھ دانہ چنگے، مرغی اس کو دانہ کھانا سکھائے گی۔ اسی طرح اللہ والے بھی اپنے متعلقین کو ذکر کرنا اور آہ و نالہ کرنا سکھاتے ہیں، اللہ کی یاد میں رونا بھی سکھاتے ہیں، اللہ سے فریاد و مناجات کرنا بھی سکھاتے ہیں۔

کس طرح فریاد کرتے ہیں بتادو قاعدہ  
اے اسیرانِ قفس میں نوگر فٹاروں میں ہوں

جب چوزے چھوٹے ہوتے ہیں تو اگر ان کے پاس کوئی جائے تو مرغی اُسے دوڑا لیتی ہے مگر جب چوزہ مرغی بن جاتا ہے پھر اسے نگرانی کی ضرورت نہیں رہتی، اسی طریقے سے کسی اللہ والے کے پاس زندگی میں چالیس دن گزار لو تو ان شاء اللہ آپ کی روح کو حیاتِ نامل جائے گی۔

## شریعت پر عمل کے لیے ہمتِ مردانہ چاہیے

میں آپ سے ایک بات عرض کرتا ہوں، ساٹھ برس کے بعض بڑھوں کو حکومت کی جانب سے آرڈر آیا کہ اگر تم ایک مہینے میں یہ امتحان پاس کر لو تو تمہاری تنخواہ پانچ سو یا ہزار روپے زیادہ ہو جائے گی تو سفید بالوں والے بڑھے آدمی بارہ بارہ بجے رات تک سبق یاد کر رہے ہیں، میں نے کہا کہ یہ سبق کیوں یاد کر رہے ہیں؟ کہا کہ تنخواہ بڑھوانے کے لیے۔ مگر آج کوئی

۱۹ التوبة: ۱۱۹

۲۰ روح المعانی: ۵۶/۱۱، التوبة (۱۱۹)، احوال احياء التراث، بیروت





دعا سکھائی جاتی ہے جو قیامت کے دن کام آئے گی جہاں ہمیشہ رہنا ہے تو کہتے ہیں کہ ارے صاحب! اب دماغ کمزور ہو گیا ہے۔ ارے میاں! یہ کمزوری سبق یاد کرتے وقت کیوں نہ ہوئی، کمزوری وغیرہ کچھ نہیں ہوتی سب نفس کے حیلے بہانے ہیں۔

میں حیدر آباد سندھ کا چڑیا گھر دیکھنے گیا۔ اس میں شیر کو دیکھنے لائھی لیے کچھ بڈھے بھی آئے تھے، اتنے میں اعلان ہوا کہ آج شیر کھلا رہ گیا ہے، نوکر گیٹ بند کرنا بھول گیا لہذا جلدی سے چڑیا گھر سے لوگ بھاگ جائیں ورنہ اگر شیر نے کسی کو پھاڑ کھایا تو ہم ذمہ دار نہیں ہوں گے۔ آپ یقین جانے کہ جو لوگ کہتے تھے کہ آج بڑی کمزوری معلوم ہو رہی ہے آپ اس دن ان کے بھاگنے کی رفتار دیکھتے۔

تو جب آخرت پر یقین ہو جائے گا تو اس کی تیاری کے لیے بھی خوب محنت ہوگی ورنہ دین پر چلنے میں ہمیشہ کم ہمت رہو گے جیسے لوگ کہتے ہیں کہ صاحب کیا کریں اگر ہم شریعت کے مطابق شادی بیاہ کرتے ہیں، گانا بجانا ریکارڈنگ نہیں کرتے تو برادری ناراض ہو جاتی ہے، حالاں کہ یہ لوگ جانتے ہیں کہ یہ گانا بجانا اور فوٹو کشی حرام ہے، مگر پھر بھی کہتے ہیں کہ نہیں صاحب جب تک واہ واہ لینے کے لیے فلم نہ بنے کہ کتنے لوگ آئے اور کیا کیا ہوا اور برادری ناراض ہو جائے گی اور یہ بھی کہتے ہیں کہ اگر ہماری تقریبات میں اکثریت مُلاؤں کی ہوتی تو ہم شریعت کا پاس بھی رکھتے لیکن اکثریت تو ان لوگوں کی ہے جو مُلا نہیں ہیں، مُلا لوگ تو بہت کم ہوتے ہیں۔ میں نے کہا کہ دیکھو! پورے ہمالیہ پہاڑ میں اگر کہیں ایک چھٹانک لعل پڑا ہو تو پورا ہمالیہ اس پر فخر کرتا ہے۔ پورے جنگل میں دس لاکھ لومڑیاں ہیں مگر شیر ایک ہے تو کیا وہ کبھی لومڑیوں کی اکثریت میں آنا چاہے گا؟ اگر لومڑی کہے کہ ارے کیا ہے شیر صاحب! غراتے کیوں ہو آؤ میری اکثریت میں، اگر ایکشن ہو تو ووٹ میں تو ہم ہی جیتیں گے، ہمارا ووٹ ایک لاکھ ہے اور تم اکیلے ہو تو شیر کیا کہے گا کہ میرا اکیلا ووٹ کافی ہے، اگر میں ایک دھاڑ مار دوں تو تمہارے پاخانے نکل جائیں گے۔ بتائیے! ستاروں کی تعداد زیادہ ہے یا سورج کی؟ سورج ایک ہے نا! اور ستارے بے شمار ہیں لیکن اگر ستارے کہہ دیں کہ آپ ہماری اکثریت میں آجائیے تو سورج وہاں جائے گا؟ وہ کہے گا کہ میرا اکیلے کا وجود ایسا ہے کہ جب میں نکلتا ہوں تو تم سب منہ چھپا کر بھاگ جاتے ہو۔ تو اللہ تعالیٰ سے تعلق قائم کیجیے، اللہ کو راضی کیجیے پوری کائنات اللہ تعالیٰ کے سامنے حقیر ہے۔



## جمہوریت کا بودہ پن

دوسری مثال یہ ہے کہ ایک طرف شیر کھڑا ہے اور دوسری طرف ایک ہزار بکریاں کھڑی ہیں۔ شیر کہتا ہے کہ دیکھو اپنی شادی میں ناچ گانامت کرنا، ایک ہزار بکریاں کہتی ہیں کہ نہیں ضرور کرنا، نہیں تو ہم رات بھر میں میں چلا کر تمہاری نیند حرام کر دیں گی۔ بتاؤ بھئی! فیصلہ کرو کہ آپ لوگ کس پر عمل کریں گے؟ ایک طرف شیر کھڑا ہے وہ کہتا ہے شادی بیاہ میں ناچ گانامت کرنا، اللہ کی نافرمانی مت کرنا اور پانچوں وقت کی نماز جماعت سے مسجد میں پڑھنا اور ایک ہزار بکریاں بھی ایک طرف کھڑی ہیں، وہ کہتی ہیں کہ دیکھو شیر اکیلا ہے اور ہم ایک ہزار ہیں، ہم رات بھر میں میں چلائیں گی اور نیند حرام کر دیں گی اگر ہماری بات نہ مانی۔ کیسے صاحب! اس مجمع میں کوئی ہے جو بکری کے مشورے پر عمل کرے گا؟ کیوں کہ ایک ہزار بکریوں کی کوئی طاقت نہیں، شیر کہتا ہے کہ یہاں الیکشن نہیں چلے گا، یہاں جمہوریت نہیں چلے گی یہاں میری طاقت چلے گی۔

دوستو! اللہ جس سے راضی ہو وہی اصلی جمہوریت ہے، سوادِ اعظم اصل میں بیاضِ اعظم ہے، جس طرف حق ہو بس وہی سوادِ اعظم ہے، سارا جہاں خلاف ہو آپ کوئی پروانہ کریں۔ اب شیر کا خالق ایک بات کہہ رہا ہے، آپ شیر کی بات تو جلدی سمجھ گئے۔ اب نسبت لگاؤ کہ شیر بکریوں سے کتنا طاقتور ہے، اسی طرح برادری کی طاقت اور اللہ کی طاقت میں کیا نسبت ہے؟ کوئی تناسب ہے؟ بس کہنے کے لیے اتنا ہی کافی ہے، اب آپ جانیں اور آپ کا کام، پھر نہ کہنا کہ خبر نہ ہوئی، میں بہت دور سے حاضر ہوا ہوں، جو بات کہہ رہا ہوں درودل سے کہتا ہوں بلا کسی بخشش کے، بخشش کی دعا کا طالب تو ہوں لیکن بخشش کا طالب نہیں ہوں۔

## حضور صلی اللہ علیہ وسلم کا نو سیکنڈ کا وعظ

آپ نے پانچ سیکنڈ والا وعظ تو سن لیا **أَمْلِكُ عَلَيْكَ لِسَانَكَ** اپنی زبان کو قابو میں کر لو، **وَلْيَسَعَكَ بَيْتُكَ** اور اپنے گھر میں کچھ عبادت کر کے اس کو وسیع کرو، جہاں اللہ کا نام لیا جاتا ہے وہاں کشادگی ہو جاتی ہے، **وَأَبِكِ عَلَى خَطِيئَتِكَ** اور اپنی خطاؤں پر روتے رہو۔



یہ توکل کا پانچ سیکنڈ والا وعظ تھا، آج کا وعظ نو سیکنڈ کا ہے کیوں کہ صحابی نے قید لگادی تھی کہ اے اللہ کے نبی (صلی اللہ علیہ وسلم)! مختصر سا بیان کیجیے۔ اب آپ گھڑی دیکھیے اور نو سیکنڈ والا وعظ بھی سنیے:

**إِذَا قُمْتَ فِي صَلَاتِكَ فَصَلِّ صَلَاةَ مُؤَدِّعٍ وَلَا تَكَلِّمْ بِكَلَامٍ تَعْتَذِرُ مِنْهُ غَدًا**

**وَاجْتَمِعِ الْإِيَّاسَ مِمَّا فِي أَيْدِي النَّاسِ ۞**

بتاؤ! بھی نو سیکنڈ میں بیان ہو گیا کہ نہیں؟ اب اس کا ترجمہ کر دیتا ہوں، شرح کل ہوگی تاکہ اگر کل کوئی نہ آسکے تو کم سے کم اس کے کان میں کچھ تو بات پڑ جائے۔

آپ صلی اللہ علیہ وسلم فرماتے ہیں کہ جب نماز پڑھو تو یہ سمجھو کہ یہ میری آخری نماز ہے۔ یہ تصور کرو کہ ڈاکٹروں کے بورڈ نے فیصلہ کر دیا کہ اب تمہیں جو ظہر ملے گی پھر عصر نہیں پاسکو گے تو جب اسے آخری نماز سمجھو گے تو کیسی پڑھو گے؟ عمدہ پڑھو گے کہ نہیں؟ جب **سُبْحَانَ رَبِّيَ الْأَعْلَى** کہو گے تو سجدے میں کلیجہ رکھ دو گے۔ **وَلَا تَكَلِّمْ بِكَلَامٍ تَعْتَذِرُ مِنْهُ غَدًا** کسی سے کوئی ایسی بات نہ کہو کہ کل کو پشیمان ہو جاؤ۔ بعض مرتبہ بڑوں سے بھی ایسی بات کر لیتے ہیں، ایسا ہنسی مذاق کر لیتے ہیں بعد میں کہتے ہیں کہ صاحب! گستاخی ہو گئی معاف کیجیے گا، آپ کی عمر بڑی ہے میں نے بد تمیزی کر دی تو پہلے ہی سے سوچ لو کہ کیا کہنا ہے۔ جیسے ایک شاعر نے اوٹ پٹانگ شعر کہا تو اعتراض کیا گیا کہ آپ کے اس شعر میں تو کوئی مطلب ہی نہیں ہے، اوٹ پٹانگ شعر ہے، تو اس نے کہا کہ آپ بے وقوف ہیں، آپ نے اتنی جلدی اس کے مطلب پر کیوں غور کیا؟ میں شعر پہلے کہتا ہوں مطلب بعد میں ڈالتا ہوں۔ دیکھو کیسی حماقت ہے، بتاؤ! وہ شاعر احمق تھا کہ نہیں؟

تو حضور صلی اللہ علیہ وسلم کی پہلی نصیحت یہ ہے کہ ہر نماز کو اپنی آخری نماز سمجھو، ہو سکتا ہے کہ آگے زندگی نہ ملے۔ دوسری نصیحت یہ ہے کہ کوئی بات منہ سے نکالنے سے پہلے عقل سے سوچو پھر بولو تاکہ بعد میں جلد بازی پر ندامت نہ ہو۔ میرے پاس بارہ بجے رات کو ایک صاحب آئے کہ صاحب منہ سے تین طلاق نکل گئی اور میرے چھوٹے چھوٹے



بچے ہیں اب مجھے ان پر بھی پیار آرہا ہے اور بیوی کی محبت بھی ستارہی ہے۔ میں نے کہا کہ اب تو کوئی صورت نہیں، یہ سب تو پہلے سوچنا تھا، **وَلَا تَكَلَّمُوا بِكَلِمَةٍ تَعْتَذِرُونَ مِنْهُ غَدًا** بعض وقت منہ سے بد تمیزی کی کوئی بات نکل گئی اور آخرت برباد ہو گئی مثلاً اہل اللہ سے گستاخی کر دی یا ماں باپ کو ستا دیا۔

## رضا بالقضاء سے دل پُر سکون رہتا ہے

تیسری نصیحت یہ ہے کہ اپنے قلب کو سارے عالم سے مایوس کر لو، کسی سے لالچ مت کرو، کسی سے کسی قسم کی کوئی توقع نہ رکھو کہ میرے بھائی کے پاس تو دو بلڈنگ ہیں وہ پانچ ہزار کماتا ہے اور میری تنخواہ ایک ہزار ہے، جو آپ کو دال روٹی اللہ نے دی اسی میں راضی رہو، اس سے دل کو سکون رہے گا۔

خواجہ حسن بصری رحمۃ اللہ علیہ اکابر اولیاء اللہ میں سے ہیں، انہوں نے ایک سو بیس صحابہ کی زیارت کی ہے **إِنَّهُ قَدْ رَأَى مِائَةً وَ عِشْرِينَ صَحَابِيًّا** اور حضرت عمر رضی اللہ تعالیٰ عنہ نے ان کی سنتِ تخنیک ادا فرمائی تھی۔ انہوں نے بصرہ سے ایک غلام خریدا اور پوچھا کہ اے غلام! تیرا نام کیا ہے؟ اس نے کہا کہ حضور! غلاموں کا کوئی نام نہیں ہوتا مالک جس نام سے چاہے پکار لے، پھر فرمایا کہ اے غلام! تو کیا کھائے گا؟ تجھے کیا کھانے کا شوق ہے؟ کہا حضور! کہیں غلام کا بھی کوئی کھانا ہوتا ہے؟ جو مالک کھلا دے وہی اس کا کھانا ہوتا ہے، پھر انہوں نے تیسرا سوال کیا کہ تجھے کیسا لباس پسند ہے، اس نے کہا کہ حضور! غلاموں کا بھی کوئی لباس ہوتا ہے؟ مالک جو لباس پہنا دے وہی اس کا لباس ہوتا ہے۔ خواجہ حسن بصری نے اس غلام کو آزاد کر دیا، اس نے پوچھا کہ آپ نے مجھے کیوں آزاد کیا؟ انہوں نے کہا کہ تو نے مجھے اللہ تعالیٰ کی غلامی سکھادی، مجھ کو چند دن کا غلام اگر تو آج اپنی قیمت ادا کر دے تو آج غلامی سے نکل سکتا ہے لیکن ہم اگر سلطنت بھی دے دیں تو اللہ کی بندگی سے نہیں نکل سکتے۔

ہم لوگ ہر وقت تجویز کرتے ہیں کہ یہ ہونا چاہیے اور یہ نہ ہونا چاہیے ہمیں اس



طرح رہنا چاہیے مگر تفویض نہیں کرتے یعنی اللہ کی رضا پر راضی نہیں رہتے، دعا مانگنا تو جائز ہے لیکن اگر قبول نہ ہو تو یہ نہ کہنے لگیں کہ ارے اللہ میاں نے تو ہماری سنی ہی نہیں، اللہ تعالیٰ سے مانگو بادشاہی مگر راضی رہو فقیری پر، مانگو پلاؤ، بریانی، شامی کباب مگر راضی رہو چٹنی روٹی پر یعنی جو وہ کھلا دے اسی پر راضی رہو۔ ایک مرتبہ میرے شیخ شاہ عبدالغنی صاحب رحمۃ اللہ علیہ نے ارہر کی دال چٹنی کھائی، اس دن گھر میں کچھ نہیں تھا، ایک قطرہ گھی تک نہیں تھا، خالی مرچ اور ہر ادھنیہ کی چٹنی تھی تو حضرت اس کے ہر لقمے پر کہتے تھے واہ رے میرے اللہ الحمد للہ! حکیم اختر! مجھے تو اس دال چٹنی میں بریانی کا مزہ آرہا ہے۔ میں نے کہا کہ حضرت! ارہر کی دال میں بریانی کا مزہ کیسے آرہا ہے؟ فرمایا کہ اللہ تعالیٰ کھلا رہے ہیں نا! ان کی نسبت ہے کہ مجھے میرا مالک کھلا رہا ہے، ان کے نام کا مزہ اس میں آرہا ہے، اور کہا کہ اگر اپنی اماں کھلائے تو کیسا مزہ آتا ہے، ساری دنیا کی اماں کھلائے تو بچہ تروتازہ نہیں ہوتا اگرچہ کتنی ہی عمدہ غذا ہو اور اپنی ماں اگر سوکھی روٹی بھی کھلا دے تو بچہ موٹا ہو جاتا ہے، تو میرا مالک مجھے کھلا رہا ہے، میں نے کہا حضرت وہ کیسے؟ فرمایا کہ دیکھو میرے اس ہاتھ میں ان کا ہاتھ چھپا ہوا ہے، اس ہاتھ کو طاقت کس نے دی ہے؟ اگر فاج لگ جائے تو یہ ہاتھ میرے منہ تک آسکتا ہے؟ لہذا ان کی قدرت ہے کہ وہ ہمیں کھلا رہے ہیں اور اس وقت یہ کھانا آسمان سے آیا ہے، اور اس کی دلیل قرآن پاک کی یہ آیت ہے: **وَفِي السَّمَاءِ رِزْقُكُمْ وَمَا تُوعَدُونَ** میرا رزق آسمان سے آیا ہے، میرے اللہ نے مجھے یہ دال چٹنی آسمان سے بھیجی ہے۔

## اللہ تعالیٰ کے نام کی لذت اللہ والوں سے ملے گی

دوستو! اللہ والوں کے پاس بیٹھ کر پتا چلتا ہے کہ دین کیا چیز ہے؟ حضرت شاہ عبدالغنی صاحب رحمۃ اللہ علیہ نے فرمایا تھا کہ اللہ کا راستہ یعنی نفس کا مقابلہ یوں تو بہت مشکل ہے لیکن اگر کسی سچے اللہ والے کی صحبت نصیب ہو جائے تو خدا کا راستہ نہ صرف آسان ہو جاتا ہے بلکہ مزید آسان بھی ہو جاتا ہے کہ سجدے میں بھی مزہ آتا ہے اور تلاوت میں بھی مزہ آتا ہے، اللہ کہنے میں بھی مزہ آتا ہے۔



مولانا رومی فرماتے ہیں کہ جب میں اللہ کہتا ہوں تو مجھے اتنا مزہ آتا ہے جیسے میرے تمام بال شہد کے دریا ہو گئے ہوں۔

نام اوچوں بر زبانی رود

ہر بن مؤاز عسل جوئے شود

جب اللہ کا نام میری زبان سے نکلتا ہے، جب میں اللہ کہتا ہوں تو میرے جتنے بال ہیں سب شہد کا دریا ہو جاتے ہیں اور مولانا اس سے استدلال فرماتے ہیں۔

اے دل این شکر خوشتر یا آں کہ شکر سازد

اے دل! یہ چینی زیادہ میٹھی ہے یا چینی کا پیدا کرنے والا اور اس کا نام زیادہ میٹھا ہے جس نے مٹھاس کو پیدا کیا ہے جو خالق شکر ہے، خالق شہد ہے، خالق سیب و انگور ہے؟ اس لیے کہتا ہوں کہ دوستو! کچھ دن اللہ کا نام لے کر تو دیکھو مگر گناہوں سے بچنے کی کوشش بھی کرو کیوں کہ اگر عطر شامہ و عنبر لگایا ہو اسے مگر جسم سے پسینے کی بدبو بھی آرہی ہے تو عطر کی خوشبو پھیلے گی؟

## زُغْبَاتُ زِدِّ حَبِّ اَدِثِ پَاکِ کِی شَرَح

تو میں عرض کر رہا تھا کہ شیخ کے ساتھ اتنا رہنا چاہیے کہ **حَا لَطُوْهُمُ لَتَكُوْنُوْا**

**مِثْلَهُمْ** شیخ کی آہ و زاری، اشکباری، جاں نثاری مرید کو حاصل ہو جائے۔ حدیث پاک ہے:

**زُغْبَاتُ زِدِّ حَبِّ اَدِثِ**

یعنی لوگوں سے ناغہ دے کر ملا کرو، اس سے محبت میں زیادتی ہوتی ہے۔ حکیم الامت مجدد الملت مولانا اشرف علی صاحب تھانوی نور اللہ مرقدہ کی مثنوی کی شرح کلید مثنوی کے دفتر ششم کے حوالے سے عرض کر رہا ہوں۔ اس حدیث پر ایک علمی سوال پیدا ہوتا ہے کہ حضرت ابو ہریرہ رضی اللہ تعالیٰ عنہ تو حضور صلی اللہ علیہ وسلم سے ناغہ دے کر نہیں ملتے تھے، وہ تو اس حدیث پر عمل نہیں کرتے تھے کہ ناغہ دے کر ملو، وہ اور اصحاب صفہ تو رات دن پروانے کی طرح



شع رسالت کو گھیرے رہتے تھے اور حضرت ابو ہریرہ رضی اللہ عنہ ہی کی روایت ہے کہ  
**كُنْتُ الزَّمْرَ لَصْحَبَةِ النَّبِيِّ صَلَّى اللَّهُ عَلَيْهِ وَسَلَّمَ** میں تُو حضور صلی اللہ علیہ وسلم  
 سے ہر وقت چپکار ہوتا تھا تو بظاہر اس حدیث میں اور حضرت ابو ہریرہ رضی اللہ عنہ کے عمل  
 میں تضاد لازم آ رہا ہے لیکن اس علمی سوال کا مولانا جلال الدین رومی نے یہ جواب دیا ہے کہ  
 نافع دے کر ملنا جلنا یہ رشتہ داروں کے ساتھ ہے لیکن جہاں اللہ کے لیے عشق و محبت ہو تو

نیست زرغباً وظیفہ عاشقان

سخت مستقی است جانِ صادقان

نیست زُرغباً وظیفہ ماہیاں

زانکہ بے دریا ندارند اُنسِ جاں

نافع دے کر ملنے کا یہ وظیفہ عاشقوں کے لیے نہیں ہے، اگر مچھلیوں سے کہا جائے کہ تم دریا سے  
 نافع دے کر ملا کرو تو وہ کہیں گی کہ بغیر دریا کے ان کی جان کو اُنس نہیں ہے، دریا سے نکلنے پر  
 اُنہیں موت نظر آتی ہے تو جس کو اس درجے اللہ والوں سے محبت ہو اس کے لیے وظیفہ زرغباً کی  
 ضرورت نہیں ہے، وہ رات دن اللہ والوں کے ساتھ رہ سکتے ہیں، اگر کسی کا عشق و محبت اتنا تیز ہو  
 کہ بغیر اللہ والے کے اس کا دل ہی نہ لگے تو مولانا رومی نے شعر میں اس کی شرح فرمادی۔

نیست زُرغباً وظیفہ ماہیاں

زانکہ بے دریا ندارند اُنسِ جاں

مچھلیوں کے لیے دریا سے نافع دے کر ملنا نہیں ہے کہ بغیر دریا کے ان کی جان کو اُنس نہیں  
 ہے۔ اور مولانا رومی رحمۃ اللہ علیہ فرماتے ہیں کہ جس شخص کو دنیا کی تمام نعمتیں حاصل ہوں  
 مگر اللہ تعالیٰ کی یاد کی توفیق حاصل نہ ہو تو یہ شخص اللہ تعالیٰ کے عشق سے محروم ہے اور اس کی  
 دلیل میں فرمایا کہ۔

گرچہ درخشکی ہزاراں رنگہاست

ماہیاں را بایوست جنگہاست



اگرچہ خشکی میں ہزاروں رنگینیاں، مزیداریاں اور لطف و عیش کے سامان ہیں لیکن مچھلیوں کو خشکی سے کوئی مناسبت نہیں ہے لہذا حضور صلی اللہ علیہ وسلم فرماتے ہیں کہ جو نعمت اللہ سے غافل کر دے وہ نعمت نہیں ہے عذاب ہے اور جو مصیبت اللہ سے جوڑ دے، گڑ گڑانے کی توفیق، صلوة الحاجت پڑھنے کی توفیق، اہل اللہ سے دعا کرانے کی توفیق، اللہ والوں کے پاس جانے کی توفیق ہو جائے، جس مصیبت سے بندہ اللہ کا بن جائے وہ مصیبت نہیں ہے بلکہ اس کے لیے نعمت ہے۔

## شکر پر ذکر کے تقدّم کی وجہ

اسی لیے تفسیر روح المعانی میں علامہ آلوسی سید محمود بغدادی رحمۃ اللہ علیہ فرماتے ہیں کہ اللہ تعالیٰ نے اپنے ذکر کو شکر پر مقدم فرمایا ہے: **فَاذْكُرُونِيْٓ اَذْكُرْكُمْ** <sup>۱۵۲</sup> تم ہم کو یاد کرو ہم تم کو یاد کریں گے۔ حضرت تھانوی رحمۃ اللہ علیہ نے بیان القرآن میں اس کی تفسیر اس طرح فرمائی ہے کہ تم مجھ کو یاد کرو و اطاعت کے ساتھ، ہم تم کو یاد کریں گے عنایت کے ساتھ۔ <sup>۱۵۲</sup> تو حضرت تھانوی نے یہ اطاعت اور عنایت کا تفسیری لفظ بڑھادیا جس سے مطلب سمجھنا آسان ہو گیا۔ اللہ تعالیٰ نے **فَاذْكُرُونِيْٓ اَذْكُرْكُمْ** کے بعد **وَاشْكُرُوا لِيْ** نازل فرمایا یعنی اپنے ذکر کو پہلے بیان فرمایا اور شکر کو بعد میں بیان فرمایا تو حضرت تھانوی نے فرمایا کہ اللہ تعالیٰ نے شکر کو بعد میں کیوں نازل فرمایا؟ اس کی وجہ یہ ہے کہ ذکر کا حاصل اللہ تعالیٰ کے ساتھ مشغول ہونا ہے، خالق نعمت کے ساتھ مشغول ہونا ہے اور شکر کا حاصل اللہ تعالیٰ کی مخلوق نعمتوں میں مشغول ہونا ہے، ایک شخص خالق نعمت کے ساتھ مشغول ہے اور ایک شخص نعمتِ مخلوق میں مشغول ہے تو دونوں میں زمین آسمان کا فرق ہے۔ اسی لیے ذکر کو شکر پر تقدّم ہے۔ <sup>۱۵۳</sup>

## ذکر خالق اور فکر مخلوق کے لیے ہے

حضرت تھانوی یہ بھی فرماتے ہیں کہ اللہ تعالیٰ نے اپنے نام کے لیے ذکر نازل فرمایا

۱۵۱ البقرة: ۱۵۲

۱۵۲ تفسیر بیان القرآن: ۱/۱۶۱، البقرة (۱۵۲)، ایچ ایم سعید

۱۵۳ روح المعانی: ۱/۹۲، البقرة (۱۵۲)، دار احیاء التراث بیروت





**يَذْكُرُونَ اللَّهَ** اور مخلوق کے لیے فکر نازل فرمایا **يَتَفَكَّرُونَ فِي خَلْقِ السَّمَوَاتِ وَالْأَرْضِ** <sup>۱۱۷</sup> تو حکیم الامت فرماتے ہیں کہ اس سے یہ پتا چلا کہ ذکر کا تعلق خالق سے ہے نہ کہ خلق سے اور فکر کا تعلق خلق سے ہے نہ کہ خالق سے کیوں کہ فکر محدود ہے اور مخلوق بھی محدود ہے، محدود محدود کا کچھ اندازہ لگا سکتی ہے لیکن اللہ تعالیٰ کی ذات غیر محدود ہے، اس کو عقل و فکر سے سوچنا محدود ڈبیہ میں غیر محدود سمندر کو لانا ہے جو محال ہے اور جو تصور آئے گا وہ بھی محدود ہو کر خدا نہیں ہو سکتا۔

عقل جس کو گھیر لے لانا ہتھیوں کر ہوا

جو سمجھ میں آ گیا پھر وہ خدا کیوں کر ہوا

اسی لیے اس آیت کے ذیل میں حضرت حکیم الامت فرماتے ہیں کہ **يَذْكُرُونَ اللَّهَ** دلیل ہے کہ اللہ تعالیٰ ذکر کے لیے ہیں اور **يَتَفَكَّرُونَ فِي خَلْقِ السَّمَوَاتِ وَالْأَرْضِ** زمین و آسمان میں سوچو، فکر کرو، دلیل ہے کہ فکر مخلوق کے لیے ہے۔

اسی آیت کے ذیل میں مفسرین نے ایک واقعہ نقل فرمایا کہ ایک صحابی دیہات کے تھے، ایک رات کھلے آسمان کے نیچے سوئے ہوئے تھے، گرمی کا موسم تھا، ستارے نظر آرہے تھے تو انہوں نے آسمانوں اور ستاروں سے گفتگو کی، یہ ہے حضور صلی اللہ علیہ وسلم کے غلاموں کی شان کہ آسمانوں سے اور ستاروں سے ہم کلام ہو رہے ہیں۔ یہ کافر چاند پر پہنچ کر ڈھائی لاکھ میل پر ناز کر رہے ہیں اور حضور صلی اللہ علیہ وسلم کے ایک ادنیٰ غلام بدوی صحابی وہ آسمانوں اور ستاروں سے ہم کلام ہے۔ علامہ آلوسی نے تفسیر روح المعانی میں اسی آیت کے ذیل میں یہ حدیث نقل کی ہے کہ ان بدوی صحابی نے فرمایا **يَا أَيُّهَا السَّمَاءُ وَالنُّجُومُ** اے آسمانوں! اور اے ستارو! **أَشْهَدُ أَنَّ لَكَ رَبًّا وَخَالِقًا** تمہارا بھی کوئی رب اور پیدا کرنے والا ہے، تم خود سے وجود میں نہیں آسکتے، بس وہی ہمارا بھی رب ہے جس نے تمہیں پیدا کیا ہے۔ اس کے بعد ان کے منہ سے یہ نکل گیا **اللَّهُمَّ اغْفِرْ لِي** <sup>۱۱۸</sup> اے نبی (صلی اللہ علیہ وسلم)!



اپنے اس صحابی کو یہ بشارت دے دیجیے کہ اس کا یہ استدلال، اس کا یہ طرزِ فکر مجھے بہت پسند آیا اور میں نے اس کی تمام خطائیں معاف کر دیں۔

## اللہ والوں کی عظمت میں کمی کا سبب اللہ تعالیٰ کی عظمت میں کمی ہے

اس کا نام بندگی ہے۔ بندگی سے اللہ ملتا ہے ورنہ آدمی کتنی ہی کتب بنی کر لے، ایک لاکھ کتابیں پڑھ لے، دس دس گھنٹے تقریر کر لے اور ساری کائنات میں ٹی وی پر، اخبارات میں اس کی شہرت ہو جائے لیکن اس کا سینہ اللہ تعالیٰ کی محبت کے درد سے آشنا نہیں ہو سکتا جب تک وہ کسی اہل اللہ کی جو تیاں نہیں اٹھائے گا کیوں کہ کتابوں سے مقادیرِ علم عطا ہوتے ہیں یعنی مقادیرِ اعمال مثلاً مغرب کی تین رکعت فجر کی دو رکعت اس کو مقادیرِ اعمال کہتے ہیں اور اہل اللہ کے سینوں سے، ان کی صحبتوں سے، ان کے ساتھ حسن ظن سے، ان سے اخلاص کے ساتھ محبت، عقیدت اور عظمت سے کیفیاتِ اعمال عطا ہوتی ہیں، اور جو اللہ والوں کی عظمت نہیں کرتا دراصل یہ اللہ تعالیٰ کی عظمت میں کوتاہ ہے کیوں کہ اللہ والوں کی عزت و عظمت و تعظیم و تکریم کرنا دراصل اللہ تعالیٰ ہی کی تعظیم و تکریم ہے۔ اسی لیے اُن لوگوں کو زیادہ فیض ہوا ہے جنہوں نے اپنے مربی سے زیادہ تعلق قائم کیا۔

جب حضور صلی اللہ علیہ وسلم نے ارشاد فرمایا کہ پوری کائنات میں مجھے تین چیزیں **احب** ہیں یعنی سب سے زیادہ پسند ہیں: نمبر ۱۔ خوشبو، نمبر ۲۔ نیک صالحہ بیوی اور نمبر ۳۔ نماز میری آنکھوں کی ٹھنڈک ہے۔ حضرت عائشہ رضی اللہ عنہا فرماتی ہیں کہ جب سرورِ عالم صلی اللہ تعالیٰ علیہ وسلم کے ساتھ میری گفتگو ہوتی تھی تو **كَانَ يُحَدِّثُنَا** حضور ہم سے گفتگو فرماتے تھے **وَكُنَّا نُحَدِّثُهُ** اور ہم حضور صلی اللہ تعالیٰ علیہ وسلم سے گفتگو کرتے تھے۔ محدثین لکھتے ہیں کہ یہ گفتگو دنیا کے لیے نہیں ہوتی تھی بلکہ اس لیے ہوتی تھی کہ تہجد کی نماز میں آپ کی روح پاک کا جہاز عرشِ اعظم کا طواف کر رہا ہوتا تھا اور اس گفتگو کے ذریعے آپ کی روح پاک کا جہاز آہستہ آہستہ



مسجد نبوی میں مدینہ پاک کے رن وے پر آجاتا تھا تاکہ آپ امامت کے فرائض ادا کر سکیں ورنہ اگر روح عرش اعظم کا طواف کر رہی ہوتی تو حضور صلی اللہ علیہ وسلم کے لیے امامت مشکل ہو جاتی۔ اسی لیے حضور صلی اللہ علیہ وسلم تہجد کے بعد اللہ تعالیٰ کے قرب خاص سے نزول فرماتے تھے جیسے جہاز جب رن وے کے قریب ہوتا ہے تو آہستہ آہستہ نیچی پرواز کرتا ہے تاکہ رن وے پر اتر سکے تو اپنی روح پاک کو امت کی خدمت کے قابل بنانے کے لیے آپ صلی اللہ علیہ وسلم **كَلِمَتِي يَا حَمِيْرًا** کہہ کر اپنی روح پاک کی پرواز کو آہستہ آہستہ نیچے لاتے تھے۔

حضور صلی اللہ علیہ وسلم کے زمانے میں حضرت بلال فجر کی اذان دیتے تھے اور اذان دینے کے بعد آپ صلی اللہ علیہ وسلم کے حجرہ مبارک پر آکر حضرت عائشہ صدیقہ کو اطلاع دیتے تھے کہ **الصَّلَاةُ قَائِمَةٌ** نماز قائم ہو رہی ہے، اس وقت تک اذان میں **الصَّلَاةُ خَيْرٌ مِنَ النَّوْمِ** کا کلمہ نہیں تھا۔ تو حضرت بلال کی آواز سن کر حضور صلی اللہ علیہ وسلم فجر کی نماز کے لیے تشریف لے جاتے تھے۔ ابن ہمام نے ہدایہ کی شرح فتح القدیر میں لکھا ہے کہ ایک مرتبہ حضرت بلال تشریف لائے اور عرض کیا **الصَّلَاةُ قَائِمَةٌ** نماز کھڑی ہونے والی ہے تو حضرت عائشہ رضی اللہ تعالیٰ عنہا نے فرمایا **وَالرَّسُوْلُ نَائِمٌ** اور حضور صلی اللہ علیہ وسلم تو سو رہے ہیں، حضرت بلال رضی اللہ عنہ نے عرض کیا **الصَّلَاةُ خَيْرٌ مِنَ النَّوْمِ** نماز نیند سے بہتر ہے، حضرت عائشہ نے حضور صلی اللہ علیہ وسلم سے جا کر حضرت بلال کا یہ کلمہ عرض کر دیا، آپ نے حضرت بلال کو بلایا اور فرمایا کہ اے بلال! تمہارا یہ کلمہ اللہ اور اس کے رسول نے قبول کر لیا، تم اذان میں اس کو داخل کر دو۔ یہ ہے صحابہ کا مقام کہ جن کے منہ کا نکلا ہوا کلمہ شریعت کا جز بن جائے اور اللہ و رسول اس کو اس طرح پسند فرمائیں کہ قیامت تک کے لیے **الصَّلَاةُ خَيْرٌ مِنَ النَّوْمِ** جزو شریعت اور جزو اذان بن گیا۔

تو حضرت عائشہ رضی اللہ عنہا فرماتی ہیں کہ ہم آپ صلی اللہ علیہ وسلم سے گفتگو کرتے اور آپ ہم سے گفتگو فرماتے لیکن **اِذَا سَمِعَ الْاَذَانَ** جب اذان کی آواز آتی **كَانَتْ لَمْ يَعْزِفْنَا** جیسا کہ آپ ہمیں پہچانتے ہی نہیں ہیں۔ سبحان اللہ! اس کو اصغر گونڈوی رحمۃ اللہ علیہ نے اس شعر میں بیان کیا ہے۔



نمودِ جلوہ بے رنگ سے ہوش اس قدر گم ہیں  
کہ پہچانی ہوئی صورت بھی پہچانی نہیں جاتی

## اللہ تعالیٰ کی محبت کائنات کی ہر شے پر غالب ہونی چاہیے

جب تک اللہ تعالیٰ کی محبت ساری کائنات کی محبت پر غالب نہ ہو جائے اور تمام نعمتوں پر غالب نہ ہو جائے یعنی بیوی پر، بچوں پر، شدید پیاس میں ٹھنڈے پانی پر غرض جتنی نعمتیں ہیں اور ان سب سے زیادہ نعمت دینے والے کی محبت عقلاً بھی ضروری ہے کہ سب نعمتوں سے زیادہ ہو یعنی شرعی دلیل تو ہے ہی مگر عقل کا بھی تقاضا یہ ہے کہ نعمت دینے والے سے زیادہ محبت کی جائے، نعمتوں کا درجہ اس سے کمتر رکھا جائے اور یہ چیز اسی وقت ہو سکتی ہے جبکہ روح پر اللہ تعالیٰ کی محبت غالب ہو جائے اور جہی غالب ہوگی جب کسی غالب کے پاس رہے، مغلوبوں کے پاس رہنے سے مغلوب ہی رہو گے۔

حضرت حکیم الامت تھانوی رحمۃ اللہ علیہ نے ایک لطیفہ لکھا ہے کہ واجد علی شاہ نے ایک مرد کو اپنی عورتوں کی خدمت کے لیے رکھ دیا، تین چار سال تک اس نے کسی مرد کو دیکھا ہی نہیں، عورتوں ہی میں رہا، جھاڑو کرتا رہا، برتن دھوتا رہا۔ ایک دن ایک سانپ نکل آیا تو سب بیگمات نے شور مچایا کہ ارے! کسی مرد کو بلاؤ تاکہ وہ سانپ کو مار دے تو وہ مرد صاحب بھی کہتے ہیں کہ ہاں بھی کسی مرد کو بلانا چاہیے، تو بیگمات نے کہا حضور آپ مرد نہیں ہیں؟ کہا واللہ! کیا میں بھی مرد ہوں؟ تو حضرت تھانوی رحمۃ اللہ علیہ نے فرمایا کہ دیکھو عورتوں میں رہتے رہتے ان کی صحبت کا یہ اثر ہوا کہ اس کو اپنا مرد ہونا بھی بھول گیا۔ اس لیے مولانا رومی رحمۃ اللہ علیہ نے فرمایا کہ۔

یاِ مغلوباں مشو ہیں اے غوی

یاِ غالب جو کہ تا غالب شوی

دیکھو مغلوب لوگوں کے ساتھ مت رہو جو مخلوق کی محبت سے مغلوب ہیں نام، جاہ، مال یہ تمام چیزیں ان پر غالب ہیں اور وہ مغلوب ہیں تو مغلوبین کی صحبت میں مت رہو، جو اپنے حالات پر



غالب ہیں، ہر وقت فی رضاء محبوبہ تعالیٰ شانہ ہیں، اللہ کی محبت اور احکام شریعت پر عمل ان کی طبیعت پر غالب ہے، تو ایسے لوگوں کو ڈھونڈو۔ صدیق کی تعریف یہ ہے کہ صدیق وہ ہے جو دونوں جہاں اللہ پر فدا کر دے۔ اسی کو ہمارے خواجہ صاحب فرماتے تھے کہ۔

دونوں عالم دے چکا ہوں مے کشو

یہ گراں مے تم سے کیا لی جائے گی

میرے مرشدِ اول شاہ عبد الغنی صاحب پھولپوری رحمۃ اللہ علیہ نے فرمایا کہ ایک صاحب نسبت بزرگ جارہے تھے کہ اچانک آسمان کی طرف نظر گئی اور اللہ تعالیٰ سے قربِ خاص محسوس ہوا تو اللہ تعالیٰ سے عرض کیا کہ اے خدا! بندہ آپ کی کیا قیمت ادا کرے جس سے آپ اپنے بندوں کو مل جائیں یعنی وصول الی اللہ نصیب ہو جائے تو آسمان سے آواز آئی کہ دونوں جہاں مجھ پر فدا کر دو، ان پر ایک کیفیت طاری ہو گئی اور یہ شعر پڑھا۔

قیمتِ خود ہر دو عالم گفتنی

نرخ بالا کن کہ ارزانی ہنوز

اے اللہ! آپ نے اپنی قیمت دونوں جہاں فرمائی ہے، اپنی قیمت کو اور زیادہ کیجیے، ابھی تو آپ ہم کو سستے معلوم ہوتے ہیں، دونوں جہاں دے کر بھی آپ جس کو مل جائیں تو آپ کی قیمت اس سے بھی بالاتر ہے۔ اہل اللہ کے سینوں میں اور اللہ والوں کے قلب و جاں میں اللہ تعالیٰ کے قرب کی جو لذت ہے اگر سلاطین عالم کو اس کا علم ہو جائے تو ان کی سلطنتیں اور تخت و تاج نیلام ہو جائیں اور ان کو اپنی سلطنت تلخ معلوم ہو۔ سلطان ابراہیم ابن ادہم رحمۃ اللہ علیہ کو یہی نعمت مل گئی تھی جس سے سلطنتِ بلخ چلانا مشکل ہو گیا تھا۔

نیم شب دلقے پوشید و برفت

از میان مملکت بگریخت تخت

انہوں نے آدھی رات کو گڈڑی اوڑھی اور سلطنت چھوڑ کر چلے گئے اور جس وقت وہ گڈڑی پہن رہے تھے اور شاہی لباس اتار رہے تھے اس کا نقشہ میں نے اس شعر میں پیش کیا ہے۔



جسمِ شاہی آج گدڑی پوش ہے  
جاہِ شاہی فقر میں روپوش ہے  
فقر کی لذت سے واقف ہو گئی  
جانِ سلطانِ جانِ عارف ہو گئی

جو اللہ سلطنت کی بھیک دیتا ہے جب چاہتا ہے ان بادشاہوں کو تخت سے دار پر چڑھا دیتا ہے، کتنے بادشاہوں کے ایسے واقعات سنتے ہیں۔ تو جو ساری دنیا کو سلطنت کے تخت و تاج کی بھیک عطا کرتا ہے تو جس کے دل میں وہ خود آجاتا ہے اس کی نظر میں سلاطینِ عالم کا کیا مقام ہو سکتا ہے، کہاں بھیک دینے والا اور کہاں بھیک؟ یہ تاجِ شاہی اور تختِ شاہی تو حق تعالیٰ کی بھیک ہے۔

شاہوں کے سروں میں تاجِ گراں سے درد سا اکثر رہتا ہے  
اور اہلِ صفاء کے سینوں میں اک نور کا دریا بہتا ہے

اور حافظ شیرازی فرماتے ہیں۔

چو حافظ گشت بے خود کے شمارد  
بیک جو مملکتِ کاؤس و کے را

جب حافظ اللہ کہتا ہے تو اتنا مزہ آتا ہے کہ وہ کاؤس اور کے کی سلطنت کو ایک جو کے عوض میں خریدنے کے لیے تیار نہیں ہوتا۔ اسی لیے مولانا رومی رحمۃ اللہ علیہ فرماتے ہیں۔

ہر کہ خواہد ہمنشین با خدا  
گو نشیند با حضورِ اولیاء

## اللہ والوں کے پاس بیٹھنا اللہ تعالیٰ کے پاس بیٹھنا ہے

جس کو تمنا ہو کہ میں تھوڑی دیر اللہ کے پاس بیٹھ جاؤں اس کو کہہ دو کہ وہ کسی ولی اللہ کے پاس بیٹھ جائے۔ اب اس کی دلیل عرض کرتا ہوں، اہل علم ہر بات کی دلیل مانگتے ہیں کہ صاحب اس کی دلیل پیش کیجیے۔ میں حدیث پیش کرتا ہوں کہ اللہ والے ہر وقت ذکر



میں مشغول رہتے ہیں کبھی قلباً کبھی قالباً، کبھی دل میں کبھی جسم سے اور کبھی زبان سے لہذا وہ اللہ کے جلیس ہیں کیوں کہ حدیثِ قدسی ہے:

**أَنَا جَلِيسٌ مَنْ ذَكَرَنِي<sup>۱۹</sup>**

مجھے جو لوگ یاد کرتے ہیں میں ان کے پاس ہوتا ہوں، ان کا ہم نشین ہوتا ہوں تو پھر ایسے لوگوں کے پاس جو بیٹھے گا تو اللہ کے ہم نشین کا ہم نشین اللہ کا ہم نشین نہیں ہوگا؟

## حق تعالیٰ کے قربِ خاص سے محرومی کا سبب

تو حضور صلی اللہ علیہ وسلم نے جب ارشاد فرمایا کہ مجھے کائنات میں تین چیزیں زیادہ محبوب ہیں۔ تو صدیق اکبر رضی اللہ عنہ نے عرض کیا کہ یا رسول اللہ مجھے بھی کائنات میں تین چیزیں ساری نعمتوں سے زیادہ **الذ** اور **احب** ہیں آپ نے فرمایا کہ اے صدیق! تم کو کون سی تین چیزیں بہت زیادہ محبوب ہیں؟ چوں کہ رسولِ خدا نے تین چیزیں بیان کر دی تھیں لہذا اب حضور صلی اللہ علیہ وسلم کو خیال ہوا کہ صدیق اکبر کو کیا پسند ہے، تو صدیق اکبر نے عرض کیا کہ اے اللہ کے رسول مجھے کائنات میں یہ تین چیزیں سب سے زیادہ لذیذ تر اور محبوب تر ہیں:

نمبر ۱۔ **أَلَنْظَرُ إِلَيْكَ** ایک نظر آپ کو دیکھ لینا۔

نمبر ۲۔ **وَالْجُلُوسُ بَيْنَ يَدَيْكَ** اور تھوڑی دیر آپ کے پاس بیٹھ لینا۔

نمبر ۳۔ **وَالْإِنْفَاقُ مَالِي عَلَيْكَ** اور اپنا مال آپ پر خرچ کرنا۔<sup>۲۰</sup>

میں کہتا ہوں کہ آج ہماری محرومی کا سبب یہ ہے کہ ہم اللہ والوں سے ڈھیلا ڈھالا تعلق رکھتے ہیں جبکہ سلف کے لوگ قلب کی گہرائیوں سے اور خلوصِ دل سے اہل اللہ سے محبت رکھتے تھے اسی لیے اللہ تعالیٰ ان پر نوازش فرماتا تھا، جو اللہ کے لیے اللہ والوں کے پیچھے پیچھے پھرتا ہے تو

۱۹ شعب الایمان للبیہقی: ۱/۲ (۶۰)، مکتبۃ الرشید

۲۰ کشف الخفاء للعجلونی: ۲۳۱/۱، ذکرہ بلفظ والجهاد بین یدیک ولم یذکر الجلوس بین یدیک



اللہ تعالیٰ کو رحم آتا ہے کہ یہ ہمارے لیے ہمارے بندے کے پیچھے پیچھے پھر رہا ہے تو اللہ تعالیٰ اس پر رحمت فرمادیتے ہیں۔

حضرت حکیم الامت نے فرمایا کہ اہل اللہ کا صحبت یافتہ ایک عالم میرے پاس لاؤ اور ایک عالم ایسا لاؤ جو اللہ والوں کا صحبت یافتہ نہ ہو اور دونوں بہت بڑے عالم ہوں مگر مجھے نہ بتایا جائے اور مجھے پانچ منٹ کا وقت دیا جائے، میں بتا دوں گا کہ یہ عالم اللہ والوں کا تربیت یافتہ ہے اور یہ عالم تربیت یافتہ نہیں ہے، میں دورانِ گفتگو اس کے اندازِ گفتگو سے، اس کے چہرے اور کندھوں کے نشیب و فراز سے اور الفاظ کے استعمال سے اور آنکھوں اور چہرے سے بتا دوں گا کہ یہ شخص اللہ والوں کا صحبت یافتہ ہے یا نہیں۔

شیخ عبدالحق محدثِ دہلوی مشکوٰۃ کے شارح کو ان کے والد نے خط لکھا جسے میں نے خود پڑھا ہے، اس خط میں لکھا تھا کہ ”پسر ملاًئے خشک و ناہموار نہ باشی“ اے میرے بیٹے! تو عالم بھی ہے اور محدث بھی ہے لیکن خشک اور ناہموار ملانہ رہنا یعنی کندہ ناتراش مت رہنا اور جا کر کسی اللہ والے سے اپنی تربیت کراؤ۔ کبھی مرہ نہ بھی بغیر مرہی کے بنا ہے؟ آج کل لوگ چاہتے ہیں کہ مرہ نہ بنیں اور منبر پر مرہی بن کر بیٹھ جائیں یعنی مدرسے سے نکل کر سیدھا منبر پر بیٹھ جائیں۔ میں نے مولانا مجیب اللہ صاحب سے ایک دفعہ عرض کیا تھا کہ درخت کے نیچے دو آملے گرے، ایک تو مرہ بننے کے مجاہدے کے لیے تیار ہو گیا اور مرہ بن گیا، پھر وہ قلب کے لیے مفید ہوا، مرتبان میں رکھا گیا اور حکماء نے لکھا کہ مرہ آملہ گرفتہ از آبِ گرم شستہ ورقِ نقرہ پیچیدہ مفتی اعظم بخورند مگر دوسرے نے کہا کہ ہمیں آزادی چاہیے، ہم تربیت کے ناز و نخرے نہیں برداشت کر سکتے، تو درخت کے نیچے پڑے پڑے سورج کی شعاعوں نے اس کا منہ بگاڑ دیا، اس کا رنگ سیاہ ہو گیا اور وہ بچک کے بالکل چھوٹا سا ہو گیا یعنی مکا و کینا دونوں تغیر اس میں ہوئے اور وہ زوال کی طرف منتقل ہو گیا اور ایک بنیے نے بورے میں بھرنے کے لیے اس کے منہ پر جھاڑو ماری اور بورے میں بھرنے کے بعد زور سے ایک طرف کو پھینکا اور حکیم صاحب نے ترچھلا بنا کر پاخانہ دھکیلنے یعنی قبض کشائی کے لیے اس کا سفوف بنایا۔ تو ایک آملہ تو دل کو طاقت دے رہا ہے اور دوسرا آملہ جو غیر تربیت یافتہ ہے وہ پاخانہ دھکیلنے اور





جمعہ اری کے کام کے لیے تجویز کیا گیا۔ تو میری اس مثال کو سن کر حضرت مجیب اللہ صاحب کہنے لگے کہ آپ تو تصوف پر براہِ راست Approach کرتے ہیں۔

اب دعا کریں کہ اللہ تعالیٰ ہم سب کی اصلاح فرمادے اور اولیائے صدیقین کی جو آخری سرحد ہے اللہ وہاں تک ہم سب کو اپنی رحمت سے پہنچادے اور میرے شیخ حضرت مولانا شاہ ابرار الحق صاحب کو صحت نصیب فرمادے، قوت و توانائی نصیب فرمادے، دیر تک حضرت کا سایہ اللہ ہمارے سروں پر دینی خدمات و اپنی رضا کے ساتھ قائم فرمائے اور ہم سب کو حضرت کے فیض سے مالا مال فرمادے، آمین۔

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



## عظمتِ تعلق مع اللہ

دامنِ فقر میں مرے پنہاں ہے تاجِ قیصری

ذرةٴ درد و غم ترا دونوں جہاں سے کم نہیں

اُن کی نظر کے حوصلے رشکِ شہبانِ کائنات

وسعتِ قلبِ عاشقانِ ارض و سما سے کم نہیں

عظیم الشان عالمی شہرت یافتہ علامہ شاہ ابرار الحق صاحب کی تصوف پر براہِ راست Approach



ہر انسان کے نزدیک کامیابی کا معیار الگ ہے۔ لیکن اصل کامیابی کے بارے میں اللہ تعالیٰ کا قرآن میں اعلان ہے کہ جس کو جنت میں داخل کر دیا گیا اور دوزخ سے بچا لیا گیا وہ کامیاب ہو گیا۔ دوزخ سے بچنے اور جنت میں جانے کا راستہ کوئی نہیں جان سکتا تھا اگر اللہ تعالیٰ اپنے انبیاء کے ذریعے اس منزل کی راہ سے آگاہ نہ فرماتے۔ حضور صلی اللہ علیہ وسلم کے بعد آپ کی امت میں علماء کرام اور مشائخ عظام امت تک دین کے احکامات پہنچانے کا فریضہ سراسر انجام دے رہے ہیں۔

شیخ العرب والعمم عارف باللہ مجدد زمانہ حضرت اقدس مولانا شاہ حکیم محمد اختر صاحب رحمۃ اللہ علیہ نے اپنے وعظ ”صحبت شیخ کی اہمیت“ میں اس بات کا ذکر فرمایا ہے کہ مشائخ اہل اللہ کی صحبتوں سے احکامات دین پر عمل پیرا ہونے میں بھی مدد ملتی ہے اور علم دین کی صحیح سمجھ بھی ان ہی کی برکتوں سے حاصل ہوتی ہے ورنہ احکامات دین کو غلط طور پر سمجھنے کے باعث انسان سیدھی راہ سے بہک کر گمراہ ہو جاتا ہے۔

www.khanqah.org

ناشر

کتب خانہ مظہریہ

کلیں بازار، لاہور، پاکستان۔ فون: 3333333

